

حضرات صحابہ کرام کے متعلق جمہور
امت کے چند ضروری عقائد

تحریر

مفتی عبید الرحمن صاحب
رئیس دارالافتاء والارشاد، مردان

مکتبہ دارالتقویٰ، مردان

حضرات صحابہ کرام کے متعلق جمہور امت کے چند ضروری عقائد

حضرت عبد اللہ ابن مسعود رضی اللہ تعالیٰ عنہ کا صحابہ کرام رضی اللہ عنہم اجمعین کے مجمع میں جو کچھ مقام و مرتبہ تھا، وہ کسی سے مخفی نہیں ہے۔ خود حضور نبی کریم ﷺ کے ساتھ صحبت و معیت کا یہ حال تھا کہ باہر سے آنے والے لوگ آپ کو حضور ﷺ کے گھرانے ہی کا ایک فرد خیال کرتے تھے۔ آپ شاید ایسے واحد صحابی ہے جن کے بارے میں حضور ﷺ نے ارشاد فرمایا تھا کہ میں اپنی امت کے لئے ان چیزوں کو پسند کرتا ہوں جن کو یہ پسند کرتا ہے۔ آپ نے ایک موقع پر جماعت صحابہ کرام (رضی اللہ تعالیٰ عنہم) کے متعلق ایک ایسی بات ارشاد فرمائی جس سے ان کے صفات و امتیازات بھی واضح ہو جاتے ہیں اور دین میں ان کا مقام و مرتبہ بھی معلوم ہو جاتا ہے۔ علامہ بغوی رحمہ اللہ آپ کے حوالہ سے لکھتے ہیں:

قال ابن مسعود: من كان مستنًا فليستن بمن قد مات، أولئك أصحاب محمد صلى الله عليه وسلم، كانوا خير هذه الأمة، أبرها قلوبا، وأعمقها علما، وأقلها تكلفا، قوم اختارهم الله لصحبة نبيه صلى الله عليه وسلم، ونقل دينه، فتشبهوا بأخلاقهم وطرائقهم، فهم كانوا على الهدى المستقيم.^۱

^۱ شرح السنة للبغوي، باب رد البدع والأهواء، ج ۱ ص ۲۱۴.

وراجع ر أيضا جامع الأصول، ج ۱ ص ۲۹۲. وجمع الفوائد من جامع الأصول ومجمع الزوائد، ج ۱ ص ۳۰.

ترجمہ: "حضرت عبداللہ بن مسعودؓ نے فرمایا: جو اتباع کرنا چاہتا ہے تو ان کی اتباع کرے جو وفات پا چکے ہیں، وہ لوگ محمد ﷺ کے صحابہ ہیں، وہ اس امت کے بہترین لوگ تھے، امت میں سب سے زیادہ نیک دل لوگ تھے، علم میں سب سے گہرے تھے، سب سے کم تکلف والے تھے، وہ ایسی قوم تھی جسے اللہ تعالیٰ نے اپنے نبی ﷺ کی صحبت کے لئے چنا تھا، انہوں نے اس کے دین کو نقل کیا، لہذا ان کے اخلاق اور طریقوں کی پیروی کرو، کیونکہ وہ سیدھے راستے پر تھے۔

ایک اور موقع پر آپ نے ارشاد فرمایا:

"إن الله عز وجل نظر في قلوب العباد، فوجد قلب محمد صلى الله عليه وسلم خير قلوب العباد، فاصطفاه لنفسه، وابتعته برسالاته، ثم نظر في قلوب العباد بعد قلب محمد فوجد قلوب أصحابه خير قلوب العباد فجعلهم وزراء نبيه صلى الله عليه وسلم يقاتلون عن دينه، فما رآه المسلمون حسنا فهو عند الله حسن، وما رآه المسلمون سيئا."^۱

ترجمہ: "اللہ تعالیٰ نے بندوں کے دلوں پر نظر ڈالی، تو محمد ﷺ کے دل کو بندوں کے دلوں میں سب سے بہتر پایا، تو اس کو اپنے لئے چنا، اور اس کو اپنے پیغامات کے ساتھ مبعوث کیا، پھر بندوں کے دلوں پر نظر ڈالی محمد ﷺ کے دل کے بعد تو آپ ﷺ کے صحابہ کے دلوں کو بہتر پایا تو ان کو اپنے نبی کے وزیر بنادیئے، جو اس کے دین کے

علامہ ابونعیم وغیرہ نے اس کو حضرت عبداللہ بن عمر رضی اللہ عنہ کے حوالہ سے بھی نقل فرمایا ہیں۔

^۱ مجمع الزوائد ومنبع الفوائد، باب فی الإجماع، رقم ۸۳۲، ج ۱ ص ۱۷۷۔

لئے لڑتے ہیں، پس مسلمان جس کو اچھا سمجھے تو وہ اللہ کے ہاں بھی اچھا ہے، اور جس کو مسلمان برا سمجھے (وہ اللہ کے ہاں بھی برا ہے۔

صحابہ کرام کے اخلاق و کردار اور ان کی دینی و شرعی حیثیت و مقام معلوم کرنے کے لئے تنہا یہ دوا رشادات بھی سنگ میل کی حیثیت رکھتے ہیں۔ جو شخص ان حضرات کے حالات اور واقعات سے واقف ہو، اس پر یہ بات مخفی نہیں ہے کہ حضرت ابن مسعود رضی اللہ عنہ نے یہاں اس مقدس جماعت کے جو کچھ فضائل و شمائل گنوائے اور ان کا جو کچھ مقام و مرتبہ بیان فرمایا، وہ بالکل برحق اور واقع کے ایسے مطابق ہیں جس میں ذرہ بھر مبالغہ نہیں ہے، آخر کہنے والا خود اسی جماعت کا ایک روشن فرد فرید بلکہ سرفہرست علمی رہنما ہے، وہ کسی جماعت کے متعلق کیونکر بے جا تکلف اور مبالغہ آرائی کی جسارت کر سکتا ہے!

یہ بھی بالکل سچ اور درست فرمایا کہ حضرات صحابہ کرام کا انتخاب خود اللہ تعالیٰ نے فرمایا ہے۔ تمام نوع انسانی میں سے ان خوش نصیب افراد کو اس علیم و خبیر ذات نے اپنے نہایت محبوب پیامبر ﷺ کی خدمت و صحبت اور اپنے پسندیدہ دین متین کی خدمت و اشاعت کے لئے چنا ہے۔ اب ایسی جماعت اگر واقعی باکمال ثابت ہوتی ہے تو یہ چننے والے کی لیاقت و کمال کی دلیل ہے کہ کیسا حسن انتخاب فرمایا ہے! اور اگر جماعتی حیثیت سے یہ داغدار ثابت ہو جائیں اور ان میں کچھ بھی علمی و اعتقادی کمزوری یا عملی خرابی متحقق ہو جاتی ہے تو یہ درحقیقت چننے والے کی کمزوری شمار ہوگی کہ اتنے اہم اور بھاری منصب کے لئے نااہل اور بے بہرہ افراد کا انتخاب فرمایا جو کسی درجے میں اس عظیم منصب پر فائز ہونے کے مستحق نہ تھے۔ یہ

یا تو چننے والے کی ناتجربہ کاری و ناچختگی کا ثبوت ہے اور یا اس بات کا قرینہ ہے کہ کوتاہی و غفلت کے ساتھ یہ انتخاب عمل میں آیا ہے۔

حضرات صحابہ کرام (رضی اللہ عنہم اجمعین) دین اسلام کے ایسے ستون ہیں جن کو اگر ڈھادیا جائے تو دین و ملت کی عمارت ایک لمحہ کے لئے بھی کھڑی نہ رہ سکے بلکہ ساتھ ہی قصہ پارینہ ہو جائے۔ پھر جس طرح عام انسان اس قابل نہیں ہے کہ خدا تعالیٰ سے براہ راست رابطہ استوار کر کے اس کی تعلیمات سے آگاہی حاصل کرے اور پھر اس کے مطابق اپنی زندگی کی گاڑی روانہ کر کے اس کا تقرب حاصل کر سکے، بلکہ درمیان میں حضرات انبیاء کرام علیہم السلام کا واسطہ ضروری ہے، یوں ہی عام امت اور حضرت رسول اللہ ﷺ کے درمیان اس مقدس جماعت کا واسطہ ناگزیر ہے اور ہم کسی بھی طرح اس بات کی اہلیت نہیں رکھتے کہ براہ راست حضور ﷺ سے خدائی تعلیمات اور اسلامی احکام و ہدایات حاصل کر سکیں۔ نیز جس طرح خالق اور مخلوق کے درمیان کا واسطہ نہایت اہمیت، حسن اعتقاد، اور نظریاتی و عملی دونوں لحاظ سے نہایت وثوق و احترام کی حامل و مستحق ہے اور اس میں ذرہ بھر شک و تردد یا ناقدری و بے احترامی کی وجہ سے انسان دین اسلام کے سرحدات پار کر کے کفر کی تاریک گھاٹی میں داخل ہو جاتا ہے، یوں ہی رسول اللہ ﷺ اور عام امت کے درمیان کا واسطہ بھی اس جیسی اہمیت، احترام اور تقدس کا متقاضی ہے۔ فرق اگر ہے تو یہی کہ کسی نبی کی نبوت کا انکار یا ان کی توہین بذات خود کفر ہے جبکہ صحابہ کرام میں سے کسی کی صحبت (سوائے حضرت سیدنا ابو بکر صدیق رضی اللہ عنہ) کا انکار یا اس کی توہین و تذلیل کرنا فی نفسہ کفر نہیں

ہے البتہ عموماً اس رویے کی یہی نحوست ہوتی ہے کہ انجام کار کفر گلے کا ہار بن جاتا ہے۔^۱

دورِ حاضر میں دیگر علامات قیامت کی طرح یہ نشانی بھی برسرِ عام دیکھی جا رہی ہے کہ جگہ جگہ مختلف پیرایوں میں امت کے سلف صالحین کی توہین کی جا رہی ہے، آئے دن ان پر طعن و تشنیع کے تیر بر سائے جا رہے ہیں، اور حیرت و تعجب کی بات یہ ہے کہ دشنام درازی اور تنقید کا یہ نامبارک سلسلہ ایسے لوگوں کی طرف سے نہیں بڑھایا جا رہا ہے جو علم و عمل میں اس مقدس جماعت کے برابر یا ان کے قریب تر ہوں، بلکہ اعتقاد و کردار ہر سطح پر ان سے کمزور تر بلکہ کمزوری کی مجسم تصویروں کی جانب سے یہ سب کچھ کیا جا رہا ہے۔ علم و قلم کے فتنے بھی پھوٹتے ہوئے محسوس ہو رہے ہیں۔

اس لئے خیال ہوا کہ اس مقدس جماعت کے بارے میں جمہور امت جن جن باتوں پر متفق ہے، ان کو یکجا کر دیا جائے، شاید کسی مسلمان کے حق میں یہ سطور مفید ثابت ہو جائیں اور کسی کو توفیق نصیب ہو جائے کہ اس مقدس جماعت کی حق تلفی کر کے اپنی دین و ایمان کا سودانہ کر بیٹھے۔ کسی عربی شاعر نے ایسے ہی موقع پر بڑے نکلتے کی بات کہی تھی:

یا ناطح الجبل العالی لیکلمہ ... أشفق علی الرأس لا تشفق علی
الجبل

^۱ اصطلاحی الفاظ میں اس کو یوں تعبیر کیا جاسکتا ہے کہ پہلے قسم کی توہین یا انکار علت کفر ہے جبکہ دوسری قسم کا انکار توہین علامت کفر یا عادتہ منفی الی الکفر ہے۔

ترجمہ: "اے بلند وبالا پہاڑ کو زخمی کرنے کے لئے اسے ٹھکرا مارنے والے۔۔۔ پہاڑ پر نہیں اپنے سر پر رحم کرو۔"

ذیل میں ان ہی باتوں کو اختصار کے ساتھ ذکر کیا جاتا ہے۔

علامہ ابن القطان فاسی اپنی مفید کتاب "الاقناع" میں تحریر فرماتے ہیں:

أجمعوا على أن كل من صحب النبي صلى الله عليه وسلم - ولو ساعة - أو رآه - ولو مرة - مع إيمانه به وبما دعا إليه أفضل من التابعين بذلك. وأجمعوا على الكف عن ذكر الصحابة رضي الله عنهم إلا بخير ما يذكرون به. وأجمعوا أنهم أحق أن تنشر محاسنهم ويلتمس لأفعالهم أفضل المخارج، وأن ظن بهم أحسن الظن وأجمل المذاهب. وأجمعوا أن ما كان بينهم من الأمور الدنيوية لا يسقط حقوقهم. وأجمع المسلمون أنه لا يسبهم أو أحدًا منهم، ولا يطعن عليهم إلا فاسق. وأجمعوا على هجران من انتقصهم أو أبغضهم أو نالهم بما يكره، وعلى معاداته وإبعاده. وأجمعوا كلهم على القول بقوله تعالى: ﴿والذين جاءوا من بعدهم يقولون ربنا اغفر لنا ولإخواننا الذين سبقونا بالإيمان﴾^۱.

ترجمہ: "تمام امت کا اس بات پر اتفاق ہے کہ جسے آپ ﷺ کی معمولی صحبت نصیب ہوئی ہے یا ایمان کی حالت میں آپ ﷺ کو ایک مرتبہ دیکھا ہے، وہ تمام تابعین سے افضل ہے اور بجز خیز کے ان کا تذکرہ نہ کرنے پر بھی اتفاق ہے اور اس بات پر بھی

^۱ الإقناع في مسائل الإجماع، كتاب الإيمان، ج ۱ ص ۵۹.

اتفاق ہے کہ ان کی اچھائی بیان کی جائے ان کے کاموں کو صحیح محمل پر حمل کریں، ان کے ساتھ حسن ظن رکھا جائے اور اچھا رویہ رکھیں، ان کے درمیان جو دنیوی معاملات پیش آئے تھے ان کی وجہ سے ان کے حقوق ساقط نہیں ہوتے۔ مسلمانوں نے اجماع کیا ہے کہ ان سب کو یا ان میں سے کسی ایک کو گالی دینا جائز نہیں، اور ان پر صرف فاسق ہی طعن کر سکتا ہے۔ اور اس بات پر بھی اجماع ہے کہ ان کی تنقیص کرنے والے اور ان سے بغض رکھنے والے یا ان کو برائی سے یاد کرنے والوں کے ساتھ قطع تعلق ضروری ہے، اور ایسے آدمی کی دشمنی اور دور رہنے پر بھی اجماع ہے اور سب نے اللہ تعالیٰ کے اس قول: ﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ﴾^۱ پر عمل کرنے پر اجماع کیا ہے۔

اس عبارت سے معلوم ہوا کہ جماعت صحابہ کرام (رضوان اللہ علیہم اجمعین) سے متعلق درج ذیل باتوں پر (کم از کم) اہل حق کا اتفاق ہے:

۱: ہر صحابی، تابعین اور امت کے دیگر نیک افراد سے افضل ہے۔

۲: مدح و تعریف اور خیر و بھلائی کے بغیر حضرات صحابہ کرام کا تذکرہ جائز نہیں ہے، یعنی ان کی عیب جوئی، تنقید اور تنقیص جائز نہیں ہے۔

۳: اگر ان کا کوئی کردار یا گفتار قابل اشکال و اعتراض بن سکتا ہو تو اس کو درست محمل پر حمل کرنے کی پوری کوشش کی جائے گی۔

۴: ان کے درمیان جو دنیوی معاملات پیش آئیں، ان امور کی وجہ سے ان کے حقوق ختم نہیں ہوتے اور اس بنیاد پر ان کی حق تلفی جائز نہیں ہے۔

^۱ الإقناع في مسائل الإجماع، کتاب الإیمان، ج ۱ ص ۵۹.

۵: ان میں سے کسی ایک صحابی کی توہین و گستاخی بھی ناجائز، ممنوع اور موجب فسق ہے، جو شخص ایسی جسارت کرتا ہے وہ بالاتفاق فاسق ہے۔

۶: جو شخص ان کی توہین و گستاخی کرتا ہے، ان سے بغض و عداوت رکھتا ہے یا کسی اور صورت میں ان کی حق تلفی کرتا ہے، ایسے شخص کے ساتھ تعلق چھوڑنا، بغض رکھنا اور اس سے دور رہنا ضروری ہے۔

۷: ان کے لئے دعاء مغفرت کر لینی چاہئے جس طرح کہ اللہ تعالیٰ نے تعلیم دی ہے۔

اس کے علاوہ درج ذیل باتیں بھی نصوص سے ثابت ہیں اور اہل حق کا ان پر اتفاق ہے:

۸: تمام صحابہ کرام یقیناً مؤمن اور جنتی ہیں، ان سے اگر گناہوں کا صدور ہوا بھی ہو، تو اللہ تعالیٰ نے اس کی مغفرت کا وعدہ فرمایا ہے اور اس کا واضح اعلان بھی فرمایا ہے۔

۹: ان سب سے اللہ تعالیٰ راضی ہے اور وہ سب اپنے کریم رب سے راضی ہیں۔
۱۰: وہ کافروں کے حق میں سخت اور آپس میں نرم تھے، اللہ تعالیٰ کی رضا اور اس کے فضل کے طلب گار تھے۔ قرآن کریم میں ہے:

{وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آوَوْا وَنَصَرُوا أُولَٰئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ}

[الأنفال: ۷۴]

ترجمہ: اور جو لوگ ایمان لائے اور اپنے گھر چھوڑے اور اللہ کی راہ میں لڑے اور جن لوگوں نے انہیں جگہ دی اور ان کی مدد کی وہی سچے مسلمان ہیں ان کے لیے بخشش اور عزت کی روزی ہے۔

دوسری جگہ ارشاد خداوندی ہے:

{وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتَهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ} [التوبة: ۱۰۰]

ترجمہ: اور جو لوگ قدیم میں پہلے ہجرت کرنے والوں اور مدد دینے والوں میں سے اور وہ لوگ جو نیکی میں ان کی پیروی کرنے والے ہیں اللہ ان سے راضی ہوئے اور وہ اس سے راضی ہوئے ان کے لیے ایسے باغ تیار کیے ہیں جن کے نیچے نہریں بہتی ہیں ان میں ہمیشہ رہیں گے یہ بڑی کامیابی ہے۔

ایک اور جگہ ارشاد ہے:

{وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيِّئَاتِهِمْ فِي وُجُوهِهِمْ مَنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ} [الفتح: ۲۹]

ترجمہ: اور جو لوگ آپ کے ساتھ ہیں کفار پر سخت ہیں آپس میں رحم دل ہیں، تو انہیں دیکھے گا کہ رکوع و سجود کر رہے ہیں اللہ کا فضل اور اس کی خوشنودی تلاش کرتے ہیں، ان کی شناخت ان کے چہروں میں سجدہ کا نشان ہے، یہی وصف ان کا تو رات میں ہے اور انجیل میں ان کا وصف ہے۔

۱۱: تمام صحابہ کرام تمام فضائل میں برابر نہ تھے بلکہ ان میں سے بعض دوسروں سے افضل بھی تھے۔ ان میں سب سے افضل وہی چار خلفاء کرام ہیں جنہوں نے حضور ﷺ کی رحلت فرمانے کے بعد امت کی قیادت و سیادت کی بھاری بھر ذمہ داری اپنے کندھوں پر لے کر احسن طریقے سے اس کی تکمیل فرمائی۔ پھر ان چاروں خلفاء کرام کے درمیان فضیلت کی ترتیب وہی ہے جو خلافت کی ہے یعنی سب سے افضل حضرت صدیق اکبر، پھر حضرت فاروق اعظم، اس کے بعد حضرت عثمان غنی اور پھر چوتھے نمبر پر حضرت علی مرتضیٰ رضی اللہ تعالیٰ عنہم ہیں۔

۱۲: تمام صحابہ کرام نیک و عادل تھے، ان میں سے کسی کو فاسق و ظالم کہنا حرام اور خود ظلم ہے۔ علامہ ابن حجر مکی رحمہ اللہ فرماتے ہیں:

اعْلَمَ أَنَّ الَّذِي أَجْمَعَ عَلَيْهِ أَهْلُ السُّنَّةِ وَالْجَمَاعَةِ أَنَّهُ يَجِبُ عَلَى كُلِّ أَحَدٍ تَرْكِةَ جَمِيعِ الصَّحَابَةِ بِإِثْبَاتِ الْعَدَالَةِ لَهُمْ وَالْكَفِّ عَنِ الطَّعْنِ فِيهِمْ وَالثَّنَاءِ عَلَيْهِمْ .. فَإِذَا شَهِدَ تَعَالَى فِيهِمْ بِأَنَّهُمْ خَيْرُ الْأُمَّمِ وَجَبَ عَلَى كُلِّ أَحَدٍ اعْتِقَادَ ذَلِكَ وَالْإِيمَانَ بِهِ وَإِلَّا كَانَ مُكَذِّبًا لِلَّهِ فِي إِخْبَارِهِ وَلَا شَكَّ أَنَّ مَنْ ارْتَابَ فِي حَقِيقَةِ شَيْءٍ مِمَّا أَخْبَرَ اللَّهُ أَوْ رَسُولُهُ بِهِ كَانَ كَافِرًا بِإِجْمَاعِ الْمُسْلِمِينَ^۱.

^۱ الصواعق المحرقة على أهل الرفض والضلال والزندقه، الخاتمة في بيان اعتقاد أهل السنة والجماعة في الصحابة رضوان الله عليهم، ج ۲ ص ۶۰۳.

ترجمہ: "اہل سنۃ والجماعت کا اس بات پر اجماع ہے کہ ہر مسلمان پر تمام صحابہ کا تزکیہ، ان کے لئے عدالت ثابت کرنا اور ان پر طعن سے رکنا، اور خیر کے ساتھ ان کے ذکر کرنا واجب ہے۔ جب اللہ تعالیٰ نے ان کے خیر الامم ہونے کی گواہی دی تو ہر ایک پر اس کا اعتقاد اور ایمان واجب ہے، ورنہ اللہ تعالیٰ کے اس کے خبر کی تکذیب لازم ہوگی، اور اس میں شک نہیں کہ جو اللہ اور اس کے رسول کی باتوں میں شک کرے وہ باجماع مسلمین کافر ہے۔"

علامہ ابن الہمام رحمہ اللہ فرماتے ہیں:

واعتقاد أهل السنة تركية جميع الصحابة والثناء عليهم كما أثنى الله عليهم سبحانه وتعالى عليهم إذ قال: كنتم خير أمة أخرجت للناس^۱.

ترجمہ: "اہل سنۃ کا عقیدہ تمام صحابہ کا تزکیہ اور ان کے ذکر خیر کا ہے، جیسے کہ اللہ تعالیٰ نے ان کا ذکر خیر فرمایا۔ باری تعالیٰ کا ارشاد گرامی ہے: آپ بہترین امت ہو لوگوں کے نفع رسانی کے لئے نکالے گئے ہوں۔"

۱۳: ان میں سے کوئی ایک صحابی بھی انبیاء کرام علیہم السلام کی طرح معصوم نہیں تھا کہ عصمت انسانوں کی حد تک صرف حضرات انبیاء کرام علیہم الصلوٰۃ والسلام کی خصوصیت اور انہی کا امتیازی وصف ہے۔ البتہ وہ محفوظ تھے یعنی ان سے عام طور پر گناہوں کا صدور نہ ہوتا تھا اور اگر کہیں کوئی گناہ صادر بھی ہوا ہے تو ایک طرف ان کو اپنی زندگی میں توبہ کی توفیق نصیب ہوئی ہے اور ساتھ اللہ تعالیٰ نے ان

^۱ المسائرة مع المسامرة، ص ۲۵۹.

کے لئے مغفرت و جنت کا واضح اعلان بھی فرمایا ہے۔ بہر حال اگر اس مقدس جماعت میں سے کسی سے کہیں کوئی گناہ سرزد بھی ہوا ہے تو آخرت میں اللہ تعالیٰ اپنے وسیع فضل و کرم سے اس پر مؤاخذہ نہیں فرمائیں گے۔

حضرات صحابہ کرام کی مقدس جماعت کے متعلق اہل حق کا ان باتوں پر اتفاق ہے۔ یاد رہے کہ حضرات صحابہ کرام کا معاملہ نہایت نزاکت و اہمیت کا حامل ہے، یہ حضرات دودھاری تلوار کے مانند ہیں کہ ایک طرف اگر ان کے ساتھ سچی عشق و محبت، خیر و بھلائی کے ساتھ ان کا تذکرہ اور ان کی تابعداری دینی و اخروی لحاظ سے فوز و فلاح کا بڑا اور اہم ذریعہ ہے تو دوسری طرف ان کے ساتھ بغض و عداوت، تنقید و تنقیص کے ساتھ ان کو یاد کرنا اور ان سے اعراض و تنفر کرنا دنیا و آخرت، دونوں میں لعنت و ہلاکت کا خطرناک سبب ہے جس کی وجہ سے لاکھوں افراد دین اسلام ہی کو سلام کر کے جہنم کے مستحق بن چکے ہیں۔ اللہ تعالیٰ ان حضرات کی سچی دلی محبت نصیب فرمائیں اور ان کے عقائد و اخلاق میں سے کچھ حصہ عطاء فرمائیں۔

بندہ عبید الرحمن۔

۲۸ محرم الحرام ۱۴۳۳ھ

